

IS-SENA U L-BNIEDEM

Ta' GUZE' ELLUL-MERCER

IS-SENA u l-bniedem gew biex iħallu lil xulxin—biex jinfirdu. Is-sena—bla qalb, bla īniena, bla mogħdrija—dlonk daret fuq il-bniedem u qaltlu :

— Inbossni bla sabar biex, darba għal dejjem inħallik ; biex nagħmel wisa' għal ta' warajja; biex nargħa' mmur mnejn ġejt... Li kelli nagħmel, għamiltu. X'baqagħlek tghidli jew titlobni, qabel ninfirdu għal dejjem ?

Il-bniedem taha daqqa ta' għajnej bierda; itakar kemm kienet sqietu mrar u nkejja; itakar kemm niket kien ġarrab fiha; u b'leħen dgħajjef weġibha :

— Is-sliem għalik, ja sena ! Li kont tifhem hsiebi jew kliemi, jew li, bħali, kellek qalb li tħoss u moħħi li jaħseb, kont nit-tolbok tghid lil ta' warajk biex iġġib ruħha miegħi ftit aħjar milli ġibt int... Iżda, la darba għalik u għal dawk li għad iridu jiġu warajk u għal dawk li gew qablek, in-niket u l-hemm tiegħi u tal-bqija ma jfisser xejn ; la darba l-ugħiġi, il-mard, il-ġuħ u l-bard, il-ħajja u l-mewt għalik ma jfissru xejn ; la darba, għalik, ix-xejn huwa kollox u kollox hu bhallikiex kien xejn ; jaqbilli ngħidlek biss : “Is-Sliem !” u jalla t-tifkira tiegħek tintemmin bhallikiex qatt ma kienet ! Jalla, meta tkun mort ma thallix warajk id-dell tiegħek ! B'hekk jibqaghli daqsxejn tal-ħila biex, għallinqas, meta niltaqqa' ma' ta' warajk, biex magħha nitqabad u nitlef, bħalma tlixt miegħek—jibqaghli saħħba bizzżejjed u tama bizzżejjed sabiex nerfa' għajnejja 'i fuq u nintebah kemm m'jen xejn, kemm hi dgħajfa l-ħila tiegħi u kemm, jekk nitlef, din it-telfa ma jkollha tifsira għal hadd, ħlief għalija...

— Mur ! Tbieghed ! U miegħek lu u biegħed għal kollox minni, it-tifkira tiegħek !

Iżda s-sena, bla moħħi u bla qalb, kienet tbiex id-darret u marret u ntilfet u ġiet fix-xejn, qabel ma l-bniedem kien temm l-ilment tiegħi u ntebah li kien waħdu. Kienet għebet mingħajr ebda ħoss — u żiffa kiesha, donnha daħka kbira ta' tmellih f'nofs id-dalma tal-lejl, nebbhet lill-bniedem li kien jeħtieg lu jerġa' jxammar u mill-ġdid ihejji ruħu għat-taqbida; għaliex ta' warajha kienet daħlet, kienet resqet, kienet miegħi.